

మావో జెడాంగ్ నుండి నేర్చుకోండి

- చౌ ఎన్ లై

(చైనా కమ్యూనిస్టు పార్టీ నిర్వహించిన యువజనుల సదస్సులో 1949 మే 7న చేసిన ప్రసంగం)



చైనా ప్రజల మహావిప్లవం విజయం సాధించ బోతున్నది. నవచైనా నిర్మాణంలో భాగస్థులై మనదేశ యువత ముందడుగు వేయాలి. ఈ పురోగమనానికి నాయకత్వం వహించగల నాయకుడు మనకుండాలి. గత 30 సంవత్సరాల విప్లవోద్యమ ఆచరణ మనకలాంటి నాయకుడినిచ్చింది. ఆయనే మావో జెడాంగ్. ఈ జాతీయ యువజన మహాసభలో “మావో పతాకను చేబూని పురోగమించండి” అన్నదే మన నినాదం. ఈ పతాకను సమున్నతంగా నిలిపి, పురోగమించాలన్న కృతనిశ్చయంతో మనమున్నాము. కామ్రేడ్ మావో జెడాంగ్ ఎందువల్ల గౌరవనీయుడో, ఆయననుండి నేర్చుకొనటం మెలాగో వివరిస్తాను.

‘మావో నుండి నేర్చుకోండి’ అన్నది వట్టి నినాదం మాత్రమే కాదు. ఆ పదాలకు లోతైన అర్థం వుంది. ఈ మహాసభ ముగిసిన పిదప తమ ప్రాంతాలకు తిరిగి వెళ్ళే ప్రతినిధులు గ్రామాలలోనూ, కర్మాగారాలలోనూ, విముక్తి ప్రాంతాలలోనూ, కొమింటాంగు ఆధీన ప్రాంతాలలోనూ వున్న యువజనులందరికీ ఈ మహాసభ సందేశాన్ని వినిపించాలి. వారిని మనవైపు సమీకరించుకుని మనతో పురోగమించేట్లు చూడాలి. అందుకు మావో పతాకను చేబూనమని వారికి పిలుపివ్వటమే ఉత్తమమైన మార్గం. అయితే వారికలాంటి పిలుపు యిచ్చేముందుగా ఈ పతాక శ్రేష్ఠత గురించి మనకు తెలిసివుండాలి. మన చైనా నేలతల్లి నుండి జనించిన మహామనీషి మావో. యువజనులలో ప్రచారం సాగిస్తున్నప్పుడు లేదా ఆయన్నుండి మనం నేర్చుకుంటున్నప్పుడు, మావోను తప్పజూరి పుట్టిన నాయకుడిగానో, ఒక దేవుడిగానో, అనుసరించ సాధ్యంకాని నాయకుడిగానో పరిగణించకండి. అలా పరిగణిస్తే ఆయనను మన నాయకుడిగా అంగీకరించడం మాటల గారడీ అవుతుంది. ఆయన నుండి మనం నేర్చుకోలేకపోతే, ఆయన మననుండి వేరుపడిపోతాడు. అప్పుడు మనం మావోను ఒక దేవుణ్ణి చేసినట్లేకదా! ప్యూడల్, పెట్టుబడిదారీ సమాజాల్లో మాత్రమే ఆ రకపు నాయకులు ప్రాచుర్యం పొందుతారు. చైనా ప్రజలబిడ్డ మన నాయకుడు. ప్రజలతో సజీవ సంబంధాలు కలిగి వున్నాడు. చైనా సమాజంలో వేళ్ళూనుకుని వున్నాడు. చైనాలో గత శతాబ్దంగా సాగిన విప్లవోద్యమాలనుండి, మే ఘోర్తు ఉద్యమంనుండి, సుదీర్ఘ సంవత్సరాలుగా సమకూరిన విప్లవానుభవాలనుండి జనించిన ప్రజా నాయకుడాయన. మావో నుండి నేర్చుకొనటమంటే చారిత్రక పరిణామాల వెలుగులో సమగ్రంగా అధ్యయనం చేయాలి. నేటి ఆయన విజయాలను మాత్రమే చూసి, ఆయన అభివృద్ధిక్రమాన్ని నిర్లక్ష్యం చేయటం కాదు.

తాను గ్రామీణ ప్రాంతంలో పుట్టి పెరిగాననీ, చిన్నతనంలో తనకు కూడా మూఢవిశ్వాసాలుండేవనీ, తన ఆలోచనలలో కొంత వెనుకబాటుతనం వుండేదనీ మావో తరచుగా చెబుతూవుంటారు. షాన్సీ-ఛాహార్ హుబై సరిహద్దు ప్రాంతంలో ప్రచురించిన పాఠ్యగ్రంథంలో మావో పదోయేటనుండే మూఢవిశ్వాసాలను వ్యతిరేకించేవాడనీ, చిన్నతనం నుండి దేవుడుండేవాడని నమ్మేవాడుకాదనీ వ్రాయటం చూసి ఆయన విసుక్కున్నారు. తన చిన్నతనంలో దేవుడున్నాడని నమ్మటమేకాక భక్తి ప్రపత్తులు కూడా వుండేవని ఆయన చెప్పారు. తల్లి వ్యాధిగ్రస్తరాలయితే ఆయన బుద్ధుడిని ప్రార్థించారు. ఇది మూఢవిశ్వాసం కాదా? ఆ పాఠ్యపుస్తకం విషయాలను తల్లెక్రిందులుచేసి వ్రాసింది. ఇది అవాస్తవమని మావో చెప్పారు. అంతేకాక ఆనాటికన్న ప్యూడల్ సమాజంలో మూఢవిశ్వాసాలనుండి ఒక్కసారే బయటపడటం ఎవరికైనా అసాధ్యమే. 19 శతాబ్దపు చివరిలో ఒక కుగ్రామంలో మావో జన్మించారు గనుక ఆయన కొన్ని మూఢవిశ్వాసాలతో వుండక తప్పదు. దీనిని వివరించవలసిన అవసరం ఏమిటి? యువజనులలో మూఢవిశ్వాసాలున్నాయి గనుక వారిని విజ్ఞానవంతులను చేయలేమనీ, వారిని వదలివేయాలనీ మనం భావించరాదు. నిన్నటి మూఢవిశ్వాసాల పసివాడు, నేటి చైర్యన్ మావోగా రూపొందగలడు. (ప్రతి పసివాడు చైర్యన్ మావో కాగలడని నేనడంలేదు). మూఢవిశ్వాసాలు తొలగించవచ్చు. కొన్ని సంవత్సరాల క్రితం మీకు కూడా మూఢవిశ్వాసాలు లేవా? పసిపిల్లలుగా వున్నప్పుడు మీకు చీముడు ముక్కులు లేవని అనగలరా? ఇప్పుడు పురోగమించారు గనుక చిన్నతనపు బలహీనతలు చూడనిరాకరించరాదు.

తాను ప్రాచీన గ్రంథాలను చదివేవాడినని మావో తరచూ అంటూంటారు. వాటిని చదివే పద్ధతిపైనే ఆధారపడి వుంటుంది. అలాంటి పుస్తకాలంటే చిన్నతనంలో మావో అమితోత్సాహం చూపేవారు. ఇప్పుడు వ్యాసాలలోనూ, ఉపన్యాసాలలోనూ ఆ చారిత్రకానుభవాన్ని, గుణపాఠాలను ఆయన పేర్కొంటూ వుంటారు. ఇందులో ఆయనకు మంచివైపువు ఉంది. ప్రాచీన గ్రంథాల అధ్యయనం ఆయన విజ్ఞానాన్ని పెంచింది. ఆయనను మహోన్నతుడిగా మార్చింది. మే నాల్గవ తేదీన కా॥ ఫాన్ వాన్ లాన్

వ్యాసాన్ని చదివాను. మేఘోర్తు ఉద్యమం నాటికి తాను చైనా ప్రాచీన గ్రంథాల అధ్యయనం సాగిస్తున్నానని అతను వ్రాశాడు. అతనికి సరైన అవగాహన ఏర్పడిన తర్వాత చైనా చరిత్ర రచనకు ఈ అధ్యయనం అతని కెంతగానో తోడ్పడింది. అతనాపని మంచి నైపుణ్యంతో చేశాడు. కనుక గతంలో అభ్యుదయకరమైనది లేదని మనం భావించరాదు. పాత భావాలున్నాయన్న కారణంగా ప్రజలతో ఐక్యమై వారిని విజ్ఞానవంతులను చేయటాన్ని మనం నిరాకరించరాదు. వారు ముందడుగు వేయటానికి సంసిద్ధత కనపరిచినంతకాలం వారిని సంస్కరించ వచ్చును. మావో తనను తాను సంస్కరించుకున్న పద్ధతి కూడా యిదే.

ఒక విషయాన్ని అధ్యయనం చేస్తున్న సమయంలో, మొదటి దానిలోని ఒక అంశంపై కేంద్రీకరిస్తాననీ, అది వెంటనే అర్థంకాకపోతే, స్పష్టంగా అర్థమయ్యే వరకూ అధ్యయనం కొనసాగిస్తానని కా॥ మావో తరచుగా చెబుతూ వుంటారు. మేఘోర్తు ఉద్యమం ముగిసిన పిమ్మట మావో విప్లవంలో చేరారు. మొదట ఆయన నగరంలో నివసించారు. కార్మికోద్యమానికి అంకితమయ్యారు. ఆనాడు కామ్రేడ్ టావో సింగ్ రీఘు గ్రామీణ ఉద్యమాభివృద్ధిని ప్రబోధిస్తున్నారు. టావో సింగ్ రీఘుని ఆదర్శంగా తీసుకుని గ్రామాలకు వెళ్ళాలని కా॥ యున్ డాసింగ్, కా॥ మావోకు లేఖ వ్రాశారు. “మనం నిర్వహించగలిగిన దానికంటే ఎక్కువపని నగరాలలో వుంది. గ్రామాలలో పనిచేసేందుకు వెళ్ళటమెలా సాధ్యపడుతుంది?” అని మావో సమాధానం వ్రాసారు. ఆనాటి సమస్యలోని యీ అంశంపట్ల ఆయన శ్రద్ధచూపలేదని అర్థమౌతుంది. కానీ త్వరలోనే ఆయన రైతాంగ ఉద్యమం గురించి తెలుసుకున్నారు. పట్టణాలలోని విప్లవోద్యమంతో దానిని జోడించవలసిన అవసరాన్ని తెలుసుకున్నారు. ఆ తరువాత సైనిక వ్యవహారాలను అధ్యయనం చేశారు. వాటిని ఆయన క్షుణ్ణంగా చదివి సమగ్రమైన అవగాహనను రూపొందించుకున్నారు. అంటే యువజనులు ఒక సమస్యను మొత్తంగా అర్థంచేసుకునేందుకు ఒక అంశంపై కేంద్రీకరిస్తే మనం దానిని నిరుత్సాహపరచ దాని తెలుస్తుంది. వారు రాజకీయ కార్యకలాపాలలో పాల్గొనేందుకు వెనుకాడితే, వారిని విజ్ఞానవంతులను చేసేందుకు మనం సమయం తీసుకోవాలి: వారిని బయటకు నెట్టివేయరాదు.

ఘృణ్యుల సమాజంలోని రైతుకుటుంబపు పిల్లవాడిగా కా॥ మావో కూడా ఒకప్పుడు మూఢవిశ్వాసాలను కలిగివుండేవారనీ, ప్రాచీన గ్రంథాలను చదివేవాడనీ, ఒక సమస్యను అధ్యయనం చేసేటప్పుడు దానిలోని ఒక అంశాన్ని పట్టించుకొనేవారనీ చెప్పేందుకు నేను మూడు ఉదాహరణలను పేర్కొన్నాను. మూఢవిశ్వాసాల నుండి బయటపడి, బూజుపట్టిన వాటిని తిరస్కరించటంలో ఆయన గొప్పతనం యిమిడివుంది. గతాన్నెదుర్కొనేందుకు ఆయన నిలబడ్డాడన్న వాస్తవంలో మరింత గొప్పదనం యిమిడి వుంది. పాత సమాజాల గురించి అలా వుండనివ్వండి. ప్రజల పాలనలోవున్న సమాజాలలో కూడా తామెలాంటి లోపాలు లేనివారమని చెప్పుకుంటూ, “జన్మతః రుషుల”మని భావించేవారు మనకు కన్పిస్తారు. ఇతరులు కూడా వారితో ఆవిధంగానే మాట్లాడతారు. అలాంటి పొగడ్డలు వారికి ప్రీతికరంగా వుంటాయి. కానీ ఇది చాలా ప్రమాదకరం. మూఢవిశ్వాసాలతో వెనుకబడిన యువజనులనూ, ఒక దృక్పథంనుంచే విషయాలను పరిశీలించేవారినీ మనం వదలివేయ కూడదు. కాగా మనం వారిని విజ్ఞానవంతులను చేయాలి. మన నుండి వారు నేర్చుకునేందుకూ, అదే సమయంలో వారినుండి మనం నేర్చుకునేందుకూ మనం వారికి సహాయపడాలి. మన యువజనులు ఒకరినుండి మరొకరు నేర్చుకోవాలి. అనేక వేల సంవత్సరాల చారిత్రకానుభవమూ, గుణపాఠాలనుండి, గత వంద సంవత్సరాల విప్లవోద్యమాలనుండి, గత 30 సంవత్సరాల ప్రత్యక్ష పోరాటాలనుండి జన్మించిన ప్రజానాయకుడు కా॥ మావో. చైర్మన్ మావో అభివృద్ధి చెందిన క్రమాన్ని ఈ పద్ధతిలోనే మనం పరిశీలించాలి. ఈ పద్ధతి కామ్రేడ్సులో గర్వం తలెత్తకుండా నివారిస్తుంది. చైర్మన్ మావో సంగతే యిలా వుంటే ఇక మనం వంచన చేసుకొనేందుకేముంది? మనలో పొరపాట్లు చేయని వారెవరు? మనలో లోపాలు లేని వారెవరు? మనం సంతృప్తి పడవలసినదేముంది? చైర్మన్ మావోకంటే మనమందరం ఎంతో వెనుకబడి వున్నాం.

సూత్రాలకు కట్టుబడి వుంటూనే, వాటిని పట్టు విడుపులతో అమలుజరపగల నాయకుడు గనుక, మనం కా॥ మావో నుండి నేర్చుకోవాలి. చైనా విప్లవానికి ఆయన నాయకుడైనప్పటినుండి అది క్రమంగా సరైన అవగాహనను రూపొందించుకోగలిగింది. చైనా విప్లవపు నాలుగు దశలలోనూ కా॥ మావో కరెక్టుగా వున్నారు. చైనా ప్రజలకు సరైన అవగాహనను ప్రతిబింబించారు. ప్రారంభంలో పార్టీ కేంద్రకమిటీ, విప్లవ ప్రజాసేనాలోని సెక్షన్లు అవగాహనలో పొరపాట్లు చేశారు. కానీ కా॥ మావో ఎప్పుడూ సరైన అవగాహనతోనే వున్నారు. మహావిప్లవ కాలంలోని (1924-27) కా॥ మావో అభిప్రాయాలు సరైనవి. కానీ ఆనాటి నాయకత్వం వాటిని ఆమోదించలేదు. పది సంవత్సరాల అంతర్యర్థ కాలంలో (1927-37) కూడా ఆయన అభిప్రాయాలు సరైనవే. కాని కొంతమంది కామ్రేడ్సు పొరపాట్లు చేశారు. ఆయన అభిప్రాయాలను పూర్తిగా ఆమోదించలేదు. జపాను వ్యతిరేక ప్రతిఘటనా కాలంలో (1937-45) మొత్తం పార్టీ కా॥ మావోను నాయకుడిగా గుర్తించింది. ఆయన విజయం సాధించారు. ప్రస్తుత విముక్తి యుద్ధంలో (1946-49) ఆయన అభిప్రాయాలు సరైనవని నిరూపితమైంది. కనుక చైర్మన్ మావో అవగాహనే చైనా ప్రజలకు సరైన అవగాహన. ఆయన అనేక తడవులు వాస్తవాల నెత్తిచూపారు. కనుకను కా॥ మావో ప్రపంచ విప్లవ వాస్తవమైన, సార్వజనీన సత్యమైన మార్క్సిజం-లెనినిజాన్ని చైనాకు అన్వయించి, చైనా విప్లవచరణలో దీనిని మేళవించి మావో ఆలోచనా విధానాన్ని సృష్టించారని చెబుతున్నాం. మావో జెడాంగ్ సత్యాన్ని ఎత్తిచూపి, దానికి కట్టుబడి వుండి, దానిని అభివృద్ధిచేసే మహామనిషి. గత 30 సంవత్సరాలలో చైనా విప్లవంలోని అనేక క్లిష్ట చారిత్రక సమయాలలో కా॥ మావో అవగాహన సరైనదిగా వుంటూ వచ్చింది.

సూత్రాలకు కట్టుబడి వుండటమన్న విషయంలో మనం కా॥ మావో నుండి రెండు అంశాలను నేర్చుకోవాలి. ఒకటి, సరైన ఓరియంటేషన్తో నిలదొక్కుకుని వుండడం, రెండు, దానికి నిర్దిష్టరూపాన్నివ్వటం. ఒక వ్యక్తే దానిసర్థం చేసుకుంటే, లేదా కొద్దిమంది దానినామోదిస్తే నిర్దిష్ట రూపాన్నివ్వటం సాధ్యపడదు. ఇది ప్రజా బాహుళ్యంపై ఆధారపడాలి. సూత్రాలను ఆచరణలో పెట్టడానికి, వాటికి వివరణలివ్వాలి; మెజారిటీ వాటిని ఆమోదించాలి; అమలు జరపాలి. సత్యానికి కట్టుబడి వుండడంలో కష్టాలుంటాయి. కా॥

మావో సూత్రాలను రూపొందించటమే కాకుండా వాటిని ఆచరణలో పెట్టేందుకు నిర్దిష్ట విధానాలను, ఎత్తుగడలను కూడా రూపొందించారు. ఒక చారిత్రక దశలోని ఆయన విధానాలు ఆ దశకు తగినవిగా వున్నాయి.

“కా॥ మావో జైడాంగ్ ఏరిన రచనల”ను చదివినప్పుడు మన యువజనులు దీనిని గుర్తించగలరు. మహావిప్లవ కాలంలో, భూమికొరక రైతాంగపు డిమాండును తీర్చేందుకు తప్పనిసరిగా రైతాంగ ఉద్యమం లోతును పెంచాల్సి వుంటుంది. “హునాన్ రైతాంగ ఉద్యమంపై పరిశీలనా నివేదిక”లో కా॥ మావో యీ వాస్తవాన్ని స్పష్టం చేశారు. దీనిలో రైతాంగం అనుసరించిన విధానాలను సమర్థించటమేకాక వివరించారు. సిద్ధాంతరీత్యానే కాకుండా, వాటిని ఆచరణలో పెట్టే పద్ధతులను కూడా వివరించారు. కానీ ఆనాటి కమ్యూనిస్టుపార్టీ నాయకత్వం వాటిని తిరస్కరించింది. మహావిప్లవం విఫలమయింది. అంతర్యుద్ధ కాలంలో, సైన్యంలో రాజకీయ కార్యకలాపాలను విస్తృతం చేయాలని కా॥మావో కోరారు. ఎర్రసైన్యపు నాల్గవ సైన్యం యొక్క 9వ పార్టీ మహాసభ ముసాయిదా తీర్మానాన్ని చదివితే, ఈనాటి ప్రజావిముక్తి సైన్యంలో జరుగుతున్న రాజకీయ కార్యకలాపాలకు మూలాలు కన్పిస్తాయి. కానీ కా॥మావో అభిప్రాయాలను మెట్టుమెట్టుగా అమలు జరిపేందుకు అనేక సంవత్సరాలు పట్టింది. ఆ మార్గంలో అనేక మలుపులు కూడా వున్నాయి. రూపంలో ఈ అభిప్రాయాలను ఆమోదించినప్పటికీ, ఆచరణలో వాటి శక్తిని గుర్తించడానికి చాలాకాలం పట్టింది. జపాను వ్యతిరేక ప్రతిఘటనా యుద్ధకాలంలో, జపాను దురాక్రమణపై పోరాడేందుకు చియాంకై షేక్ ప్రభుత్వంతో ఐక్యం కావలసిన అవసరం ఏర్పడింది. అతను ఊగిసలాడుతాడనీ, హృదయపూర్వకంగా మెలగడనీ మనకు తెలిసినప్పటికీ, మనం అతనిని యుద్ధం చేయమని నెట్టవలసి వచ్చింది. ఎందుకంటే ఆ విధంగా మాత్రమే మొత్తం జాతిని యుద్ధంలోకి సమీకరించగలం. మనం అతనితో ఐక్యమవ్వాలి వుంది. అతని అభివృద్ధి నిరోధక ధోరణిపట్ల జాగ్రూకతతో వుండి, దానిపై పోరాడవలసివుంది. దీనినే మనం “ఐక్యత - పోరాటం” అంటున్నాము. ప్రతిఘటనా యుద్ధంలో యీ ఎత్తుగడను వినియోగించేందుకూ, ఆవిధంగా ప్రజాబలగాలను విస్తృతపరిచేందుకూ మనం అనేకమందిని ఒప్పించవలసి వచ్చింది. జపాను వ్యతిరేక జాతీయ ఐక్యసంఘటనలోపట వున్నవారు కూడా ఇలా అన్నారు : ‘మీరు ఐక్యతను కోరుతున్నారు. గనుక ఎలాంటి విమర్శలూ వుండకూడదు.’ మన పార్టీలోని కొంతమంది కూడా యిదే అభిప్రాయంతో వున్నారు. కనుక ఈ సూత్రాన్ని అన్వయించే ముందుగా అనేక క్లిష్టమైన పోరాటాలు సాగాయి. సాపేక్షికంగా చూస్తే విముక్తి యుద్ధం సజావుగానే సాగుతున్నది. కానీ చిన్న చిన్న పొరపాట్లు, వెనుక పట్టులు వున్నాయి. ఉదాహరణకు వ్యవసాయ సంస్కరణలలో “అతివాద” పొరపాట్లు జరిగాయి. 1947 డిసెంబరు 25న మావో నివేదిక ప్రచురించేవరకూ అవి సరిదిద్దబడలేదు.

ఒక సూత్రాన్ని, ఒక సత్యాన్ని లేదా ఒక విధానాన్ని ఆచరణలో పెట్టేందుకు నిర్దిష్టమైన తీవ్ర కృషి జరగాలన్న వాస్తవాన్ని యిదంతా తెలియజేస్తున్నది. సూత్రానికి కట్టుబడి వుండి, సరైన అవగాహనను కలిగించటంతో పాటు చైర్మన్ మావో ఆ సూత్రాన్ని, సత్యాన్ని ఆచరణలో పెట్టేందుకు, అనేక నిర్దిష్ట విధానాలను, ఎత్తుగడలనూ రూపొందించారు. లేకపోతే మన విప్లవం విజయం పొందేదికాదు. కా॥ మావో వాస్తవాన్ని గురించిన శుష్క ప్రియాలకే పరిమితం కాలేదు. వాస్తవాన్ని ఆచరణతో మేళవింపజేశారు. ఆవిధంగానే మనం ప్రస్తుత విజయాలను సాధించాము. కా॥ మావో నుండి నేర్చుకొనటంలో మన యువజనులు ఆయన నిర్దిష్ట విధానాలు, ఎత్తుగడలతోపాటుగా, ఆయన అవగాహనను, సూత్రాలను, ఆయన చూపిన వాస్తవాలను అధ్యయనం చేయాలి. అప్పుడు మాత్రమే మన పని వాస్తవికతతో జోడింపబడుతుంది. యువజనులు మాటలకు పరిమితం కారాదు. కార్యాచరణకు పూనుకోవాలి. ప్రపంచ కార్మికపర్గ విప్లవకర మహానాయకుడు లెనిన్ “ఆడంబర పదాలు తగ్గించండి; సూటైన రోజువారి పని సాగించండి” అని పిలుపిచ్చారు. ఇది యువజనులకు విలువైన బోధన. సార్వజనీన సత్యాన్ని నిర్దిష్టంగా వ్యక్తీకరించే, చైనాకు దానిని అన్వయించే ప్రముఖ లక్షణం మావో ఆలోచనా విధానానికి వుంది. మన యువజనులు ఈలాంటి పద్ధతిని నేర్చుకోవాలి.

సార్వజనీన సత్యాన్ని నిర్దిష్టంగా వ్యక్తీకరించి, చైనాకు అన్వయించటంలో కా॥ మావో కొన్ని చర్యలను రూపొందించటానికే పరిమితంకాలేదు. ఇతరులు వీటిని అర్థం చేసుకుని ఆమోదించారా లేదా అన్నదానితో సంబంధం లేకుండా కొద్దిమంది వ్యక్తులు ఈ చర్యలను అమలుజరపటం కూడా ఇక్కడ లేదు. అలా ఎప్పుడూ జరగలేదు. అందరూ ఆమోదించేవరకూ, పదేపదే, తిరిగి తిరిగి వాస్తవాన్ని కా॥ మావో విరామమెరుగకుండా వివరిస్తారు. కనుక నాయకుడి అవగాహననూ, విజ్ఞానాన్ని ప్రజాబాహుళ్యపు బలంగా మార్చటానికి, విజ్ఞానవంతం చేయటం, ఒప్పించటమన్న క్రమాన్ని తీసుకోవటం అవసరం. కొన్ని సమయాలలో, వేచివుండటం, ప్రజానీకం జాగ్రూకులయ్యేంతవరకు వేచి వుండటం అవసరమౌతుంది. చైర్మన్ మావో అభిప్రాయాలను యింకా అందరూ ఆమోదించకపోతే ఆయన వేచి వుంటారు. అవకాశం వున్నప్పుడు ఆయన వాటిని వివరిస్తారు. ఇతరులు తన అభిప్రాయాలను ఆమోదించని పరిస్థితి ఆయనకు పార్టీలో కూడా అనేకసార్లు ఎదురయ్యింది. ఇంతకుముందే చెప్పినట్లు 10 సంవత్సరాల అంతర్యుద్ధకాలం ఇలాంటిదే. మేము పెద్దనగరాలపై దాడి చేయాలన్నాం. కానీ మావో మన శక్తులు చాలవని చెప్పారు. నగరాలపై దాడులు చేయటం కాకుండా స్థావర ప్రాంతాలను నిర్మించటంపై మన కృషిని కేంద్రీకరించాలని ఆయన చెప్పారు. కానీ నగరాలపై దాడి చేయాలంటున్న మెజారిటీ ఆయన అభిప్రాయాలను ఆమోదించలేదు. మెజారిటీని అనుసరించటంతప్ప ఆయనకు మరొక మార్గంలేదు. దీని ఫలితంగా మనం ఓటమిని పొందాము. “మనం ఓడిపోయాము. ఇది మన పద్ధతి తప్పని నిరూపిస్తున్నది. కనుక దానిని మార్చుదాం” అని ఆయన అన్నారు. ఇంకా అందరూ ఆమోదించనప్పుడు తిరిగి మెజారిటీని అనుసరించారు. లాంగ్ మార్చ్ ని తీసుకోండి. వినాశకర యుద్ధాన్ని గ్రుడ్డిగా అనుసరించి జియాంగ్ ఫీలో మనం ఓడిపోయాము. చివరికి అక్కడ నిలబడలేక ఖాళీ చేయవలసి వచ్చింది. కానీ లాంగ్ మార్చ్ క్రమంలో కా॥ మావో తన అభిప్రాయాలను తిరిగి పెట్టారు. సున్ యి సమావేశంలో తప్పుడు పంథాను సరిదిద్దారు. ఉత్తర షాన్సీ రాష్ట్రంలోని మంచుకప్పిన పర్వత శిఖరాల చిత్తడి నేలల మీదుగా ఎర్రసైన్యాన్ని

విజయంవైపుగా నడిపించారు. చివరకు ఆయన అభిప్రాయాలు సరైనవనీ, మెజారిటీ అభిప్రాయాలు తప్పనీ నిరూపితమయ్యాయి. ఇతరులు సరైన అభిప్రాయాలను ఆమోదించనప్పుడు ఏమిచెయ్యాలో ఇదంతా తెలుపుతున్నది. కానీ నిర్మాణరీత్యా మెజారిటీ చేసిన నిర్ణయాలను మనం అనుసరించాలి. ప్రజలు మోసానికి గురైనప్పుడు, వారు వాస్తవాలను సులభంగా ఆమోదించరు. కానీ జాగ్రూకత పొందే క్రమంలో సరైన అభిప్రాయాలను సమర్థిస్తారు.

సరైన అభిప్రాయాలు విజయంపొంది, ఆమోద యోగ్యం కావటానికి తరచుగా అనేక ఎగుడుదిగుడులకు, వేచివుండటానికి గురికావలసి వుంటుంది. ఈ వేచివుండే కాలం బాధాకరంగానే వుంటుంది. కా॥ మావో అభిప్రాయాలను పార్టీ నాయకత్వ సంస్థలు ముందుగానే ఆలోచించి వుండివుంటే, విప్లవం యిన్ని నష్టాలకు గురై వుండేదికాదు; మనం మరింత పటిష్ఠంగా వుండి వుండేవాళ్ళం. చైనా సమాజపు వెనుకబాటుతనం ప్రభావం పార్టీ మీదా, విప్లవ నిర్మాణాల మీదా వుంటున్నది గనుక సరైన అభిప్రాయాలను వెంటనే సరిగ్గా అర్థం చేసుకోలేకపోవటం తరచుగా జరుగుతున్నది. కనుక మనం కొంత వేచివుండాలి; ఓపికతో ఒప్పించాలి; ఈ బాధాకరమైన క్రమాన్ని అనుసరించాలి. ఏమయినప్పటికీ, ఇలాంటిపని మనకు భవిష్యత్తులో తక్కువగానే వుండవచ్చు. ఎందుకంటే నేటి మన కమ్యూనిస్టుపార్టీ కేంద్రకమిటి ఆనాటి కేంద్రకమిటిలాగా లేదు. పార్టీలోని అత్యధిక కామ్రేడ్లు చైర్మన్ మావో తమ నాయకుడిగా ఆమోదిస్తున్నారు; ఆయనపై నిజమైన విశ్వాసం కలిగివున్నారు. ప్రజల మద్దతు ఆయనకుంది. కానీ సాధారణ అవగాహనకు సంబంధించినంతవరకూ మాత్రమే యిది వాస్తవం. ఉదాహరణకు, తుదికంటా విప్లవాన్ని కొనసాగించాలన్న, ప్రజాతంత్ర నిర్మాణం సాగించాలన్న సాధారణ సూత్రాన్ని అందరూ ఆమోదిస్తున్నారు. కానీ నిర్దిష్ట విధానాలు, నిర్దిష్ట పనుల గురించి విభేదాల చర్చ ఇంకా వుండి తీరతాయి. కనుకనే వాస్తవాలకు కట్టుబడి వుండటం, సూత్రాలనూ, అవగాహననూ సృష్టికరించటం, వాటిని ప్రజల బలంగా రూపొందించేందుకు వాటిని నిర్దిష్టంగా వ్యక్తీకరించటం అన్న కా॥ మావో విధానాల నుండి మనం నేర్చుకోవలసిన అవసరం వుంది. తొందరపాటుతో వీటిని మనం సాధించలేము. విప్లవాన్ని ముందుకు గొనిపోవుటకు మనకు ఓపిక, మొక్కువోని కృతనిశ్చయం వుండాలి. అప్పుడు మాత్రమే అంతిమ విజయం సాధించగలం. ఒక నివాదాన్నిచ్చినంతమాత్రానే సరిపోతుందని మనం భావించరాదు. ఆ నివాదం విఫలమైతే మనం నిరుత్సాహపడరాదు. అలాగే ఆ నివాదం విజయవంతమైతే మనం తృప్తిపడి విశ్రాంతి తీసుకోరాదు. అలాచేస్తే మనం కా॥ మావోకు తగిన శిష్యులం కాల్లేము. సార్వజనీన సత్యమైన మార్క్సిజం - లెనినిజానికి చైనాకు తగిన నిర్దిష్ట వ్యక్తీకరణను యిప్పులలోనూ, దానిని ప్రజానీకపు బలంగా రూపొందించటంలోనూ, ఆయన పట్టువదలక నిలిచి వున్నారు. చైనా విప్లవంలో మనం సాధించిన విజయాలకు కారణమిదే. ఈనాడు చైనా కమ్యూనిస్టుపార్టీ ఒక్కటి మాత్రమే ఆయనను గౌరవించటంలేదు. విప్లవ విజయ ఫలితాలను అనుభవిస్తున్న ప్రజలందరూ ఆయనపై తమ హృదయాంతరాళాలనుండి విశ్వాసం ప్రకటిస్తున్నారు.

సత్యాలకు కట్టుబడి వుండటంలో కా॥ మావో నుండి నేర్చుకోవలసిన మరొక అంశం వుంది. ఆయన ప్రతిపాదించే సూత్రాలు మెజారిటీ ప్రజానీకాన్ని పరిగణనలోకి తీసుకుంటాయి; వారి ప్రయోజనాలకు అనుగుణ్యంగా ఉంటాయి. ఆయన చైనా కమ్యూనిస్టు పార్టీ నాయకుడన్నది వాస్తవమే. అదే సమయంలో ఆయన జాతి మొత్తానికి నాయకుడిగా రూపొందారు.

కమ్యూనిస్టుపార్టీకి సంబంధించినంతవరకూ ఆయన కార్మికవర్గానికి ప్రాతినిధ్యం వహిస్తారు. సంఖ్యరీత్యా చైనా కార్మికవర్గం కొన్ని లక్షలు మాత్రమే. జనాభాలో ఒకశాతం కంటే తక్కువగా మాత్రమే వుంది. ఈ వర్గ ప్రతినిధి అయిన చైనా కమ్యూనిస్టుపార్టీ, చైనా విప్లవ విజయానైలా సాధించగలిగింది? కార్మికవర్గ మార్క్సిస్టు సిద్ధాంతాన్ని చైనా వాస్తవికతకు అన్వయించటాన్ని, అత్యధిక ప్రజానీకాన్ని గెలుచుకోవటాన్ని, విప్లవాన్ని విజయవంతం చేసేందుకు వారిని కార్మికవర్గం చుట్టూ సమీకరించటాన్ని కా॥ మావో తన కేంద్ర కర్తవ్యంగా చేసుకున్నారు. ఆయన చిన్నపాటి పరిధికి కుదించుకుపోయి విప్లవాన్ని గురించిన ఒట్టి మాటలతో కాలం వెళ్ళబుచ్చలేదు. క్రూరుడైన అభివృద్ధి నిరోధక శత్రువును తుడిచిపెట్టడానికి, అందుబాటులో వున్న ఆన్ని శక్తులనూ సమీకరించటం అవసరమనీ, అన్ని పనులకూ ఒక్క అగ్రగామి మీదే ఆధారపడరాదనీ ఆయన అర్థం చేసుకున్నారు. కార్మికవర్గం, అగ్రగామి దళమే (వ్యాన్ గార్డు) కానీ, అది అగ్రగామి మీద మాత్రమే ఆధారపడజాలదు.

రైతాంగం పెద్ద మిత్రుడనీ, అది పాల్గొనకుండా చైనా విప్లవం విజయవంతం కాదనీ మహావిప్లవ కాలంలోనే కా॥ మావో గుర్తించారు. ఆయన అభిప్రాయాలను పట్టించుకోనందువల్ల విప్లవం విఫలమయిందికూడా. తరువాత గ్రామీణ ప్రాంతాలకు వెళ్ళిన తర్వాత కామ్రేడ్ మావో విప్లవాన్ని విజయవంతం చేయటానికి రైతాంగం మీద మాత్రమే ఆధారపడితే చాలదనీ, పెటీబూర్జువా, మధ్యతరగతులను కూడా గెలుచుకోవాలనీ గుర్తించారు. చియాంగ్ షేక్ విప్లవ ప్రతీఘాతుక విద్రోహం మరింతగా బయటపడిన తర్వాత, దళారీ నిరంకుశాధికార ప్యూడల్ భూస్వామ్య వర్గాలు మాత్రమే అతనికి మద్దతునిచ్చాయి. కానీ కమ్యూనిస్టు పార్టీలోని ఒక గ్రూపు-మధ్యతరగతులు, పెటీబూర్జువాలు ఆధారపడదగినవారు కాదని వాదించి సంకుచిత దృక్పథంతో “అతివాద” పెడధోరణి తప్పులు చేశారు. వారు చైర్మన్ మావో మాటలు వినిపించుకోలేదు. ఫలితంగా విప్లవం మరొక ఎదురుదెబ్బ తిన్నది; మనం 25 వేల మైళ్ళ దీర్ఘయాత్ర చేయవలసి వచ్చింది. తరువాత జపాను దురాక్రమణను ప్రతిఘటించడానికి చియాంగ్ కై షేక్ తదితర ఉన్నత శ్రేణులతో మనం ఐక్యం కావాలని కా॥ మావో ప్రతిపాదించారు. మనం ఐక్యతను కోరుతున్నాము గనుక ఎలాంటి పోరాటం వుండరాదని కొంతమంది అన్నారు. కా॥ మావో యిలా సమాధానమిచ్చారు : చియాంగ్ కై షేక్ తదితరులు దేశీయలైన శత్రువులు; మొత్తం జాతికే శత్రువైన వారితో పోరాడేందుకు మనం వీరితో ఐక్యమవుతున్నాం; కానీ వారు ఆధారపడదగిన భాగస్థులు లేదా మిత్రులు కాదు; వారిపట్ల జాగ్రూకతతో వుండాలి; లేదా వారు మనలను వెన్నుపోటు పొడవవచ్చు. మితవాద ధోరణులూ, అవసరంలేని రాజీలు తలెత్తకుండా జాగ్రత్త వహించారు. నేటి విముక్తి యుద్ధంలో గ్రామీణ ప్రాంతాలలో భూసంస్కరణలలో

“అతివాద” పెడధోరణి తప్పులు జరిగాయి. భూస్వామ్యవర్గాన్ని రూపుమాపేందుకు, భూస్వాములకు హీనమైన భూములు కేటాయించారు, లేదా భూములు అసలు కేటాయించలేదు; లేదా ఎక్కువమందిని ప్యూడల్ భూస్వాములుగా, ధనిక రైతులుగా వర్గీకరించారు. అంతేకాక, మరణ దండనలు విధించే సమస్యపై, తీవ్రమైన నేరాలుచేసి, ఆ నేరాలను నేరాలుగా గుర్తించ నిరాకరించేవారికి, ప్రజలు అత్యంతగా ద్వేషించేవారికి తప్ప మరెవరికి మరణ దండన విధించరాదని ఆజ్ఞాపించటం జరిగింది. కానీ కొన్ని సందర్భాలలో, ప్రజలు ద్వేషంతో నిందిపోయినప్పుడు ఈ తేడాలను చూపలేకపోయారు; నాయకత్వం ప్రజలను ఒప్పించడానికి ప్రయత్నం చేయలేదు. ఆవిధంగా కొన్ని సందర్భాలలో ఎక్కువమంది మరణదండనకు గురయ్యారు. రైతాంగంతో ప్రత్యేకంగా మధ్యతరగతి రైతాంగంతో ఐక్యసంఘటనను నిలుపుకొనటంపై యిది దుష్ప్రభావం కలిగించింది. ఈ తప్పును కూడా కా॥ మావో సరిదిద్దారు.

సాధ్యమైనంత విస్తృతంగా మిత్రబలగాలను సమీకరించుకుని శత్రువులను ఒక్కొక్కరినే ఓడించాలన్నది యీ నాలుగు విప్లవదశలలోనూ కా॥ మావో వైఖరిగా వుంది. ప్రతిఘటనా యుద్ధదశలో, జపాన్ సామ్రాజ్య వాదాన్ని ఓడించడం మన లక్ష్యం. జపాను సామ్రాజ్య వాదులను దేశం నుండి తరిమివేసిన తర్వాత కొమింటాంగ్ అభివృద్ధి నిరోధకులను ఓడించి, చైనాలో అభివృద్ధి నిరోధక ప్రభుత్వాన్ని కూలదోసేందుకు పూనుకున్నాము. ఈ అభివృద్ధి నిరోధక ప్రభుత్వానికి పునాదిగా వున్న ప్యూడల్ భూస్వామ్యవర్గాన్ని కూలదోసేందుకు గ్రామీణ ప్రాంతాలలో పూనుకున్నాము. అంతర్జాతీయంగా చైనాపై జపాను సామ్రాజ్యవాదుల దురాక్రమణను వ్యతిరేకించాము. ఈ నినాదాలతో 90 శాతం కంటే ఎక్కువమంది ప్రజలను - రైతాంగంతోనహా - ఐక్యం చేశాము. కనుకనే రోజూ డైరీ వ్రాసేటప్పుడు “90 శాతం మందిని ఐక్యం చేయాలి” అని వ్రాసుకుంటే సరిపోతుందని కా॥ మావో కార్పర్చులతో చెప్పేవారు. అభివృద్ధి నిరోధక పాలనను కూలదోసే సమిష్టి ఆశయంలో అత్యధిక ప్రజానీకాన్ని సమీకరించటమన్నది ఆయన నాయకత్వంలో మనం సాధించిన అత్యంత పెద్ద విజయమని నేను భావిస్తున్నాను. దీనినే మన యువజనులు నేర్చుకోవాలి. సార్వజనీన సత్యమైన మార్క్సిజం-లెనినిజాన్ని మన దేశానికి వర్తింపచేయటానికి, దానిని మనం చైనా వాస్తవికతతో మేళవించాలి; నిర్దిష్టమైన, కష్టభరిత కర్తవ్యాలను చేపట్టాలి; మొక్కవోని పట్టుదలతో ముందడుగు వేయాలి; దీర్ఘకాలం పాటు పోరాడాలి; పెద్ద సంఖ్యలో యువజనులతో సహా అత్యధిక ప్రజానీకాన్ని యీ పురోగమనంలో మనలను అనుసరించే విధంగా చూడాలి. ఈ కొద్దిపాటి మన బలగం మీదనే మనం ఆధారపడజాలము.

అధ్యయనం చేసి, పురోగమించి, మనతో కలసి ముందడుగు వేసేందుకు యువజనులను ఉత్తేజపరిచి, విజ్ఞానవంతులను చేసేందుకు దేశవ్యాపితంగా యువజనులను నిర్మాణయుతులను చేయటమే యువజన సమాఖ్య చేయవలసిన అత్యంత కీలక కర్తవ్యం. మనం ఐక్యపరిచే యువజనులలో అభివృద్ధి నిరోధకులుండరాదు; వారు చొరబడకుండా చూడాలి. అయితే నూతన ప్రజాస్వామ్యం కొరకు పోరాడేందుకు సిద్ధంగా వున్న యువకులందరికీ మనం ఆహ్వానం పలకాలి. వీరు సిద్ధాంతరీత్యా భిన్నంగా వున్నప్పటికీ, మార్క్సిజం - లెనినిజం - మావో ఆలోచనా విధానాన్ని అధ్యయనం చేసేందుకు వారీనాడు సిద్ధంగా వున్నారు. వారిలో యింకా మూఢవిశ్వాసాలు, వెనుకబాటు భావాలున్నవారూ, సాంకేతిక నైపుణ్యాన్ని అన్నింటికంటే అధికమైనదిగా భావించేవారూ, తమ వైఖరిలో ఏకపక్షంగా వుండేవారూ వుండవచ్చు. అయినా మనం వారిని కలుపుకురావాలి; వారిని విజ్ఞానవంతులను చేయాలి. అందువల్లనే మన లక్ష్యంగా “మావో జెడాంగ్ నుండి నేర్చుకొనండి” అన్న నినాదాన్ని ముందుంచుతున్నాము.

అభ్యుదయ కాముకులకేకాక యువజనులందరికీ యిది ఆమోదకరమైన నినాదం. యువజనులతో ఐక్యమై వారిని విజ్ఞానవంతులను చేయటమంటే, కమ్యూనిస్టుపార్టీ విజయాలను మాత్రమే వారికి చెప్పి, అది చేసిన తప్పులను చెప్పకపోవటం కాదు. ఈ యువజన సదస్సులో, ఆ తప్పులను కప్పిపుచ్చేకంటే వాటిని తెలియజేశాము. పార్టీని గురించి నేనీ రోజు చర్చించిన కొన్ని విషయాల గురించి మీకింతకుముందు తెలియదు. పార్టీలోని కొందరు కామ్రేడ్లకు ఇంకా తెలియకపోవచ్చును. కానీ ఇప్పుడు మీకు తెలుసు. మీరీనాడు లక్షలమందికి మాత్రమే ప్రాతినిధ్యం వహించటంలేదు. కోట్లాది యువజనులకు మీరు ప్రతినిధిగా వున్నారు, కనుక కమ్యూనిస్టుపార్టీ దురుసుగా ప్రవర్తించరాదనీ, తన అభిప్రాయాలను యువజనులపై రుద్దరాదనీ, మీరు గుర్తుంచుకోవాలి. ప్రజల వాంఛలకు భిన్నంగా వారిని అంగీకరించేయటం, వారిపై ఆంక్షలు విధించటం కొమిన్టాంగ్ పద్ధతి. వానరరాజు మెడకు దయాదేవత వుచ్చు బిగించడంలాంటిదే యిది. మావోజెడాంగ్ నుండి నేర్చుకొనమని ప్రజలకు చెప్పేటప్పుడు మనం నిర్బంధచర్యలకు పూనుకోరాదు. మనం ముందుంచుతున్నది నినాదం మాత్రమే. దీనికి కోట్లాదిమంది ప్రతిస్పందిస్తారు. చైర్మన్ మావో యీనాడు చైనా యువజనులకే కాక చైనా ప్రజలందరికీ, చైనా కమ్యూనిస్టుపార్టీకి నాయకుడు. ఆయన మనము అనుసరించవలసిన పతాకం.

భావస్వేచ్ఛకు సంబంధించి యిక్కడ కొంత వివరణ యివ్వాలి అవసరముంది. చియాంగ్ కై షేక్ వంటి అభివృద్ధి నిరోధకులు తాము భావస్వేచ్ఛకు అనుకూలరమని చెప్పుకుంటారు. చియాంగ్ కై షేక్ పాలనలో ఏ స్వేచ్ఛ వుంది? ఇది వట్టి చెత్త అని అందరికీ తెలుసు. ప్రజలు దోపిడీ, పీడనలకు గురౌతున్నారు. పుంజీదుమంది అభివృద్ధి నిరోధక భూస్వాములు, నిరంకుశాధికారులు, పెట్టుబడిదారులు దోపిడీ అణచివేతలు సాగించటానికి స్వేచ్ఛ వుంది. బూర్జువావర్గానికి మాత్రమే భావస్వేచ్ఛ వుంది. కార్మికులకు, రైతాంగానికి మాత్రము వుండదు. మన నూతన ప్రజాస్వామిక దేశంలో ప్రజలందరికీ భావస్వేచ్ఛ వుంటుంది. అభివృద్ధి నిరోధక భావజాలాన్ని తప్ప తక్కిన రకాల భావాలు అనుమతించ బడతాయి. అభ్యుదయకర, సోషలిస్టు, కమ్యూనిస్టు భావాలేకాక మత భావాలు కూడా వుండవచ్చు. అభివృద్ధి నిరోధక భావాల ప్రచారం అనుమతించబడదు. ఇది తప్ప తక్కిన వాక్, సభా, పత్రికా స్వేచ్ఛలుంటాయి. చారిత్రక భౌతికవాదం సరైనదని కమ్యూనిస్టు పార్టీ చెబుతుంది. వీటిని ప్రచారం చేయాలి. కాని ఇతర భావజాలాలను అనుమతించబోమని దీనర్థం కాదు. మన సిద్ధాంతాన్ని ప్రజలకు తెలియజేస్తాం అయితే అది వినాలో లేదో తేల్చుకునే, దానిని

అంగీకరించాలో లేదో తేల్చుకునే స్వేచ్ఛ వారికుంటుంది. ఇదొక్కటి మాత్రమే నిజమైన విజ్ఞానవంతం చేసే వైఖరి, నాయకత్వానికి తగిన వైఖరి; ప్రజలతో కలిసి మెలసి పనిచేసే వైఖరి; సమన్వయ సహకార వైఖరి.

“మావో జెడాంగ్ నుండి నేర్చుకోండి” అన్నది మన నినాదం. అయితే మనం మావో ఆలోచనా విధానాన్ని అధ్యయనం చేయడానికే పరిమితమవ నవసరం లేదు. ఈ నినాదంతో, నూతన ప్రజాస్వామిక నిర్మాణం, ఆర్థిక వ్యవహారాలు, రాజకీయాలు, సంస్కృతి, శాస్త్ర సాంకేతిక రంగంలో అనేక ప్రత్యేక శాఖలు మొదలగు అనేక విషయాలను అధ్యయనం చేయాలి. అధ్యయనానికి అంకితమవటం - ఇది కా॥ మావో లక్షణాలలో ఒకటి. ఆయన రాత్రింబవళ్ళు చదువుతారు. అయినా తృప్తి చెందరు. అయినా తరచుగా ఈ విషయం అర్థంకాలేదనీ, ఇంకా అధ్యయనం చెయ్యాలనీ అంటుంటారు. ఆయన శిష్యులుగా వుండాలంటే ఈ స్ఫూర్తిని అందుకోవాలి.

ఈ ఉపన్యాసంలో కా॥ మావో, ఆయన సిద్ధాంతాల గొప్పదనాన్నంతటినీ నేను వివరించలేదు. మావో ఆలోచనా విధానంలోని కొద్ది భాగాన్ని మాత్రమే వివరించాను. ప్రజా సైన్య స్థాపనలో ఆయన విజయాలు; ఆయన సైనిక వ్యూహం, ఎత్తుగడలు, నూతన ప్రజాస్వామ్యం, మిశ్రమ ప్రభుత్వం వంటి ఆయన రాజకీయ రచనలు, అర్థశాస్త్రంపై ఆయన రచనలు; సాహిత్యం, కళలపై ఏనాన్ సమావేశంలో సందేశం వంటి సాంస్కృతిక రంగంలో ఆయన రచనలు; తత్వశాస్త్రానికి ఆయన చేర్పులు, ఆయన మార్క్సిస్టు భావజాల వ్యవస్థ, ఇంకా మిగిలిన అన్ని రచనలు - కా॥ మావో సాధించిన అపరిమిత విజయాలు. అవి విస్తృతమైనవే కాదు. లోతైనవి. ప్రత్యేకత్వం కలవి. వీటిని గురించి యిప్పుడు ఎక్కువ వివరించదలచలేదు.

“వాస్తవాల నుండి సత్యాన్వేషణ” అన్నది అధ్యయనంపట్ల కా॥ మావో వైఖరి. తప్పొప్పులపట్ల ఆయన నిజాయితీగా వుంటారు. మోసాన్నీ, వంచనను ఆయన గట్టిగా ప్రతిఘటిస్తారు. 30 సంవత్సరాల విప్లవోద్యమ క్రమంలో ఆయన మోసం, వంచనలకు వ్యతిరేకంగా పోరాటాలలో రాటుదేలారు. శ్రద్ధా వినయమూ కలిగిన కార్యశైలి ఆయనకుంది. “లెనినిజం వునాదులు” గ్రంథంలో చెప్పినట్లుగా విప్లవోద్యమి, ఉద్యోగం, దక్షత ఆయనకున్నాయి. వాస్తవాల నుండి సత్యాన్వేషణ అన్న దానిని ఆయన నుండి నేర్చుకోవాలంటే, మనకు నిజాయితీతో కూడిన వైఖరి కార్యశైలి వుండాలి; లోతులకు వెళ్ళకపోవటం, వంచన, మోసం వుండరాదు. ప్రజా విప్లవోద్యమం నుండి కమ్యూనిస్టుపార్టీ యీ గుణపాఠాన్ని నేర్చుకుంది. గతంలో నాలో కూడా అసహనం వుండేది. దీనిని నేర్చుకోవటం యువతరానికి సులభమైన విషయం కాదు. మనం జాగ్రత్తగా వుండాలి. చైతన్యంతో వుండాలి. సాధ్యమైనన్ని తక్కువ పొరపాట్లు చేయాలి. తప్పులు అనివార్యం. కానీ మనం వాటిని తిరిగి చేయరాదు. తప్పుటడుగు వేయని యువకులుండరు. కానీ ఎదురుదెబ్బలకు వారు నిరుత్సాహపడరాదు. మన విప్లవ పోరాటంలో ఎంత రక్తం ఒలికిందో, ఎన్ని ఎదురు దెబ్బలు తగిలాయో, ఎంతమంది ప్రాణాలర్పించారో లెక్కలేదు. అత్యంత కష్టసమయంలో కూడా నిరుత్సాహ పడరాదు. కా॥ మావో చెప్పినట్లు మనం నిలదొక్కుకోవాలి. చిందిన రక్తాన్ని తుడుచుకుంటూ, అమరులకు శ్రద్ధాంజలి ఘటిస్తూ తిరిగి తిరిగి యుద్ధరంగానికి ఉరకాలి. ఈ ధైర్యసాహసాలనే మనం కలిగివుండాలి.

నేడు మనం దేశవ్యాపిత విజయం సాధించ బోతున్నాము. ఆ మహాదినం ఉదయించబోతున్నది. కానీ విజయం వస్తున్నది కనుక మనం గర్వోన్ముత్తులం కారాదు. సర్వశక్తిమంతులమనీ, గతంలోని తప్పులకు అతీతులమనీ భావించరాదు. చైర్మన్ మావో చెప్పినట్లు 10 వేల ‘లీ’ల దీర్ఘ యాత్రకు ప్రారంభం మాత్రమే దేశవ్యాపిత విజయం. మరింత కష్టభరిత కర్తవ్యం అక్కడ వేచి వుంటుంది. ఇక్కడ రెండు గుణపాఠాలను మనం గుర్తుంచుకోవాలి. ఒకటి; ఇతరులను మనం చిన్నచూపు చూసి ప్రజల నుండి మనం వేరుపడరాదు. రెండు : మనం రాజకీయంగా పతనంకారాదు. ఇవి యువజనులకు శత్రువులు. వంచన, గర్వం, నిరాశ, నిస్పృహలను మనం పారద్రోలాలి. మావో అధ్యయనశైలి, కార్యశైలి నుండి మనం నేర్చుకోవాలి. నిజాయితీగా వుండాలి; వాస్తవాల నుండి సత్యాన్వేషణకు పూనుకోవాలి; చైతన్యంతో పనిచేయాలి; ధైర్యసాహసాలతో పురోగమించాలి. ఈవిధంగా మాత్రమే లక్షలాది యువజనులను మనతో పురోగమించేట్లు చేయగలుగుతాం; మొత్తం దేశ ప్రజలందరి ప్రజాతంత్ర విముక్తిని, జాతీయ స్వాతంత్ర్యాన్ని సాధించగలుగుతాము; నూతన ప్రజాస్వామిక నవ చైనాను నిర్మించగలుగుతాము. “చైనా యువజనులారా ఐక్యంకండి! మావో జెడాంగ్ పతాకం క్రింద సమీకృతులై పురోగమించండి!” ఇదే మన నినాదం.

○○○○○○